

بِسْمِ اللّٰهِ الرَّحْمٰنِ الرَّحِیْمِ وَبِهِ نَسْتَعِیْن

اخباریہ!

منشور سازی فقہ و شریعت کی میزان میں.....

قارئین محترم

یہ پرچہ جب تک آپ کے ہاتھ لگے گا، انتخابات (امید ہے) ہو چکے ہوں گے اور حلف برداری و ذمی حکومت کی تشکیل اور دیگر امور پر نئے تنازعے چل رہے ہوں گے جو بالآخر افہام و تفہیم سے ختم ہو جائیں گے، کیونکہ بعض جماعتیں انہی تنازعات کے پراسن تصفیہ ہی کے لئے وجود میں آتی اور انتخابات میں حصہ لیتی ہیں اور وہ ہر دور میں پراسن انتقال اقتدار و شراکت اقتدار کی علمبردار رہی ہیں۔ کامیابی کے بعد جس طرف ان کے فیصلہ کن ”قیمتی اراکین“ کا وزن پڑے گا اسی کی حکومت بنے گی۔ پھر مرحلہ آئے گا عوام پر حکمرانی جانے کا..... اور یہ دیکھنے کا کہ کون سی جماعت اپنے اعلان کردہ منشور پر کس درجہ عمل پیرا ہوتی ہے۔ سردست جو منشور مختلف جماعتوں کے سامنے آئے ہیں وہ زیادہ تر انتخابی معرکہ سر کرنے کے لئے ہیں۔ جو منشور حکومت کرنے کے لئے روئے عمل آئے گا وہ حالات و زمانہ کی رعایت کے اصول کے تحت کچھ کا کچھ بھی ہو سکتا ہے۔

تاحال منظر عام پر آنے والے منشورات میں سے ہماری ناقص معلومات کے مطابق کوئی کوئی منشور ایسا نہیں جس کا نکتہ اساسی ”اللہ کی حاکمیت کا عملاً قیام ہو“۔ چند مذہبی جماعتوں کے سوا جن کی کامیابی کے امکانات چند نشستوں تک محدود ہیں، زیادہ تر کے دستور و منشور اور انتخابی نعرے محض جذباتی عوامی مسائل سے متعلق ہیں، ہم پانی دیں گے، ہم بجلی دیں گے، ہم لوڈ شیڈنگ ختم کر دیں گے، ہم علاج معالجہ کی سہولتیں بہتر کریں گے، ہم رائے و نڈ کے محلات کو بلند و زکریں گے۔ ہم دہشت گردی کا خاتمہ کریں گے۔ ہم وڈریہ شاہی مکائیں گے۔ ہم تعلیم مفت اور عام کریں گے۔ ہم کنواروں کی شادیوں کی راہ میں حائل رکاوٹیں دور کرائیں گے۔ ہم شادی شدہوں کے بچوں کی نگہداشت کا ذمہ لیں گے۔ ہم نوجوانوں کو روزگار فراہم کریں گے۔ ہم یتیم (جوان بچیوں) کو آزادی دلوائیں گے، ہم مردوں سے حق چھین لیں گے۔ وغیرہ وغیرہ.....

فقہ اسلامی میں نظام ریاست و حکومت چلانے کے حوالہ سے جن منشورات کا پتہ چلتا ہے وہ الاحکام السلطانیہ کی صورت میں اور مسلم حکمرانوں کے خطابات و خطبات کی صورت میں محفوظ ہیں۔ رسول اللہ ﷺ کے وصال کے فوراً بعد مسلمانوں کو اپنا نظام ریاست چلانے کے لئے ایک امیر کی ضرورت پیش آئی تو انہوں نے اپنے میں سے سب سے بہتر انسان کو اپنا امیر بنالیا، اس انسان کو جسے خود رسول اللہ ﷺ نے ان میں سے بہترین قرار دیا تھا۔ اس امیر نے امیر بننے ہی اپنے پہلے خطبہ و خطاب میں جس منشور کا اعلان کیا اس کی چند باتیں حسب ذیل تھیں.....

﴿ایہا الناس فانی قد ولت علیکم ولست بخیر کم فان احسنت فاعینونی وان اسانت ففوقونی، الصدق امانة والكذب خیانة والضعیف فیکم قوی عندی حتی اربیح علیہ حقہ ان شاء اللہ والقوی فیکم ضعیف عندی حتی آخذ الحق منه ان شاء اللہ لا یدع قوم الجهاد فی سبیل اللہ الا ضربہم اللہ بالذل ولا تشیع الفاحشة فی قوم قط الا عمہم اللہ بالبلاء اطیعونی ما اطعت اللہ ورسولہ، فاذا عصیت اللہ ورسولہ فلا طاعة لی علیکم قوموا الی صلوتکم یرحمکم اللہ﴾

”..... لوگو! بلاشبہ مجھے تمہارا والی بنایا گیا ہے حالانکہ میں تم سے بہتر تو نہیں، اس لئے اگر میں اچھے کام کروں تو تم میری مدد کرنا اور اگر کوئی غلط کام کروں تو مجھے سیدھا کر دینا، سچائی امانت ہے اور جھوٹ خیانت۔ اور تمہارا کمزور میرے نزدیک قوی ہے حتیٰ کہ میں ان شاء اللہ اس کا حق اس پر لوٹا دوں اور تم میں سے قوی میرے نزدیک کمزور ہے حتیٰ کہ میں اس سے حق چھین لوں۔ جب بھی کوئی قوم جہاد ترک کرتی ہے تو اللہ تعالیٰ اس پر ذلت مسلط کر دیتا ہے اور کس قوم میں فواحش (برائیاں) نہیں پھیلتیں مگر اللہ تعالیٰ ان سب پر آزمائش طاری کر دیتا ہے، میری اطاعت کرو اس وقت تک جب تک میں اللہ تعالیٰ اور اس کے رسول کی اطاعت کروں اور جب میں اللہ تعالیٰ اور اس کے رسول کی نافرمانی کروں تو تم پر میری اطاعت نہیں..... پس اٹھو نماز کیلئے، اللہ تعالیٰ تم پر رحم فرماتا ہے۔“

☆ اگر زبانِ رعیت ملک خور دستیابی..... برآورد غلامان اور رخت از بیخ ☆

علوم اسلامی کے معروف اسکالر ڈاکٹر محمد اسحاق قریشی صاحب رفیق نبوت میں لکھتے ہیں: اس اولین خطبہ کا ایک ایک لفظ اور ایک ایک جملہ ذہن کی بالیدگی، جذبوں کی صداقت، رویوں کی صیانت اور امور حکومت سے ہمہ جہت آگہی کا اعلان کر رہا ہے، والی بن چکے تھے مگر نہ اس اعزاز و عظمت پر فخر اور نہ غرور، عجز اور سر پایا انکسار کا اظہار، سب سے برتر اور بہتر تھے مگر، بر ملا کہا، والی بنایا گیا ہوں، خود نہیں بنا اور اس لئے نہیں بنایا گیا کہ سب سے بڑا ہوں یہ تو آپ لوگوں نے ایک ذمہ داری سونپی جو مجھے ادا کرنا ہے، تم سب کو میرے ساتھ کھڑے ہونا ہے حسن عمل پر ساتھ دینا ہے ہاں اگر کہیں غلط اقدام ہونے لگے تو یہ ارادۃ نہ ہوگا اس لئے تمہیں راہنمائی مہیا کر کے سیدھا راستہ بتا دینا ہے۔

سوچئے اور دیکھئے! مسلمانوں کے مزاج کا اندازہ کیجئے، بھلا کوئی حکمران بھی غلطی کرتا ہے وہ تو پوری قوم کی فراست پر بھی حاوی ہوتا ہے اس کی سوچ ہمیشہ ہی درست ہوتی ہے اور اس کا ہر عمل لائق تحسین ہوتا ہے مگر رسول اکرم ﷺ کے اس نائب اعظم کا رویہ دیکھئے، نہ گھمنڈ نہ فریب نفس، تعاون کی اپیل اور وہ بھی خلوص دل سے، بارگاہ صدیقی سے یہ اعلان کہ صدق ہی امانت ہے معلومات، رائے اور شہادت کا سچا ہونا اور ایمانداری سے ان کا اظہار کرنا ہی ملکی اور قومی عظمتوں کا نشان ہوتا ہے، جھوٹ کیا ہے جو موجود ہے اس کا اظہار نہ کرنا۔ کیا یہ اپنے ضمیر سے خیانت نہیں کس سلیقے سے صداقت کو اساس ذمہ داری بنا دیا، صرف کسی کا مال لوٹا دینا ہی امانت نہیں، سچے جذبوں کے ساتھ قوم کو اس کا حق دینا بھی تو امانت ہے دعویٰ کی جلتنگ تو بہت ہے مگر معاشرتی انصاف کا وہ معیار کون قائم کرے گا جس میں قومی اور ضعیف کا فرق حکمرانوں کے نزدیک میزان عدل نہ بنے، اس لئے پہلے روز ہی واضح کر دیا گیا کہ ضعیف جس کا حق چھینا گیا ہے وہی قومی ہے کہ اس کا حق دلانا سربراہ حکومت کا فرض ہے اور وہ قومی جو کسی کا حق چھین چکا ہے، فیصلہ کاروں کے نزدیک کمزور اور کم تر ہے جب تک اس سے ناجائز حق واپس نہ لے لیا جائے۔ یہ وہ معیار ہے جس کو اساس بنایا جائے تو حسن معاشرت کی نمود ہوتی ہے اور خوشحال انسانی معاشرہ تشکیل پاتا ہے، یہ اندرونی استحکام اور یہ باہمی اعتماد قائم ہو جائے تو کسی معاند قوت کو آنکھ اٹھا کر دیکھنے کی ہمت نہیں رہتی ہاں اگر پھر بھی وحشی طاقت دست دراز کی کرے تو مجموعی قوم کی مجاہدانہ حکمت عملی ہرزلت سے بچا لیتی ہے اس لئے آپ نے دو معاند محاذوں کی نشان دہی کر دی۔ جہاد کا رویہ ترک کر دیا جائے تو سر اٹھا کر جینا مشکل ہوتا ہے پھر ایسی قوم کو ذلیل رہنے کی عادت پڑ جاتی ہے اس لئے حالات کی سنگینی کے باوجود اس قوت بخش اصول کو اپنانے کا اعلان کر دیا گیا، یہ بھی واضح کر دیا کہ بدکاری، بد عملی اور فحش پرستی کا رویہ جس

قوم میں عام ہو جاتا ہے اسے عیش و عشرت کا یہ ناسور اس حد تک کھوکھلا کر دیتا ہے کہ ہر مصیبت، ہر بلا اور ہر آزمائش اس پر حملہ آور ہو جاتی ہے، اس لئے عنانِ حکومت سنبھالتے ہی متنبہ کر دیا گیا، یہ احکام اور رہنمائی کے یہ اصول شخصی پسند و ناپسند یا ذاتی نظریات کا نتیجہ نہ تھے بلکہ یہ تو اطاعتِ شعاری کا فیض تھے جو حضرت ابو بکر رضی اللہ عنہ کو ہر لمحہ حاصل تھا، اطاعتِ الہی اور اطاعتِ رسول اللہ ﷺ ہی معیار ہے جب تک اس اطاعت کی پاسداری رہے احکام مانتے رہو اور اگر کسی وقت اور کسی مرحلے پر مصیبت کی طرف جھکاؤ دیکھو، وہ ارادہ ہو یا سھو، اطاعتِ امیر واجب نہ رہے گی۔

اس سے صاف واضح ہو گیا کہ اسلامی نظامِ حکومت میں حکمران صرف نیابت کے منصب پر فائز ہوتا ہے اور اپنے ہر عمل میں نیابت کے اصول پر پرکھا جاتا ہے۔ یہ پہلا خطبہ تھا جو حکمرانی کی روش کو واضح کر رہا تھا غور کیجئے وہ کیا لمحہ ہو گا جب خلیفہ اول، اصحاب کے سامنے اپنے منشورِ حکومت کی وضاحت کر رہا ہو گا.....“

سیدنا صدیق اکبر رضی اللہ عنہ کے اس خطبہِ اولین سے ان کے طرزِ حکومت کا اور حکومت کے لئے دستور و منشور کا بخوبی اندازہ لگایا جاسکتا ہے۔ مانا کہ فی زمانہ، کوئی عمر ہو سکتا ہے نہ ابو بکر، لیکن ان کے دستور و منشور کو اپنانے والا تو ہو سکتا ہے۔ کاش! کسی نے یہی کہا ہوتا کہ میں اس دستور و منشور پر چلوں گا جو مسلمانوں کے امیر اول نے اپنایا تھا۔ یعنی اپنی خواہشات کو تابع خواہشاتِ دین کروں گا۔ اتباعِ رسول کروں گا چاہے جنگل کے درندے میری بوٹیاں نوچ کھائیں۔

اللہ کرے نئی حکومت ملک و قوم کی محافظ اور دین و مذہب کی پاسداری کرنے والی ہو۔ وہ انسانوں پر انسانوں کی مرضی کے قوانین نافذ کرنے کی بجائے اللہ کے عطا کردہ قوانین کا نفاذ کرے اور مغربی جمہوریت کی بجائے اسلامی شوریائی نظام کی داغ بیل ڈالنے کی کوشش کرے۔ (آئین)

اسکولوں اور دینی مدارس کے طلباء و طالبات کے لئے!

مختصر نصابِ فقہ سوالاً جواباً

پروفیسر ڈاکٹر نور احمد شاہتاہ